

حضرت مولانا عجاز احمد صاحب اعظمی علیہ الرحمہ

مختصر سوانحی خاکہ

(ولادت: ۲۸ ربیع الثانی ۱۳۷۰ھ مطابق ۵ فروری ۱۹۵۱ء / وفات: ۲۲ رذی قعدہ ۱۴۳۲ھ مطابق ۲۸ ستمبر ۲۰۱۳ء)

ضیاء الحق خیر آبادی

استاذ حدیث مدرسہ سراج العلوم، سراج نگر، چھپرہ، ضلع منو (یوپی)

mob:9235327576

EMAIL:zeyaulhaquekbd@gmail.com

لیس علی اللہ بمستنکر

أن یجمع العالم فی واحد

اللہ پر کچھ بھی دشوار نہیں ہے کہ وہ فرد واحد میں ایک عالم کو سمیٹ دے۔

ایک شخص باکمال مدرس و مربی، بے مثال مقرر و خطیب، سحر نگار انشاء پرداز و ادیب، خضر راہ سا لک راہ شریعت و طریقت ہو، ایسا بہت کم ہوتا ہے، مگر جب اللہ تعالیٰ کو جب کسی فرد واحد سے ایک عالم کا کام لینا ہوتا مقصود ہوتا ہے تو اس کے اندر یہ تمام خوبیاں جمع کر دیتے ہیں۔ میرے مربی و محسن استاذ محترم حضرت مولانا عجاز احمد صاحب اعظمی علیہ الرحمہ کی ذات ایسی ہی جامع صفات کی حامل تھی، وہ اللہ کی اس قدرت کاملہ کی حجت بالغہ تھے۔ حضرت مولانا تقریباً چالیس بیالیس سال اپنے علم و عرفان کی خوشبو بکھیر کر ۲۸ ستمبر شنبہ کا دن گزار کر رات ساڑھے گیارہ بجے ایک مختصر علالت کے بعد اپنے مالک حقیقی سے جا ملے۔ انا للہ وانا الیہ راجعون، اللهم اجرنی فی مصیبتی واخلف لی خیرا منها۔ اس مضمون میں حضرت مولانا کے سوانحی حالات اختصار کے ساتھ درج کرتا ہوں، انشاء اللہ عنقریب تفصیلی مضمون لکھنے کا ارادہ ہے۔ بتوفیق اللہ و عونہ

ولادت: ۲۸ ربیع الثانی ۱۳۷۰ھ مطابق ۵ فروری ۱۹۵۱ء کو آپ یوپی کے مردم خیز خطہ اعظم گڑھ کے ایک گاؤں بھیرہ ولید پور میں پیدا ہوئے۔ والد محترم الحاج قاضی محمد شعیب صاحب کوثر اعظمی دین کا ذوق رکھنے والے ایک بہترین شاعر تھے، جس کی وجہ سے گھر کے ماحول میں دین و ادب کا قدرے چرچا تھا، اسی ماحول میں آپ کی نشوونما ہوئی، جس کی وجہ سے مطالعہ کا ایک فطری ذوق پیدا ہو گیا۔ ایک جگہ لکھتے ہیں کہ ”مجھے پڑھنے کا ذوق بہت ہے، ذوق نہ کہنے شوق کہنے، بلکہ جنون کہنے“، چنانچہ اسی کے زیر اثر ابتداء سے ہی ہر طرح کی کتابیں زیر مطالعہ رہیں۔

تعلیم: مکتب کی تعلیم اپنے گاؤں بھیرہ کے مدرسہ اسلامیہ رحیمیہ میں حاصل کی، پرائمری درجہ پانچ تک پڑھنے کے بعد مولانا عبدالستار صاحب بھیروی اور ان کے صاحبزادے مولانا عزیز الرحمن صاحب کی خدمت میں فارسی اور عربی اول کی تعلیم حاصل کی۔ اس کے بعد جامعہ عربیہ احیاء العلوم میں عربی دوم میں داخل ہوئے، یہ شوال ۱۳۸۵ھ کا واقعہ ہے، انگریزی سن ۱۹۶۵ء تھا۔ یہاں رہ کر آپ نے عربی پنجم تک تعلیم حاصل کی، شعبان ۱۳۸۸ھ تک یہاں قیام رہا۔ یہاں کے بارے میں مولانا لکھتے ہیں:

”جامعہ عربیہ احیاء العلوم کا وہ دور تعلیم و تدریس کے اعتبار سے ایک بہترین دور تھا، اساتذہ سب باکمال تھے، طلبہ بھی اچھے تھے اساتذہ میں استاذ العلماء حضرت مولانا مفتی محمد سلیمان صاحب علیہ الرحمۃ، مولانا محمد یحییٰ صاحب علیہ الرحمہ، مولانا زین العابدین صاحب مدظلہ، مولانا عبدالمنان صاحب رحمۃ اللہ علیہ، مولانا محمد مسلم صاحب علیہ الرحمہ، مولانا جمیل احمد صاحب مدظلہ، (مولانا محمد عثمان صاحب ساحر مبارکپوری) تھے یہ سب چندے آفتاب چندے ماہتاب تھے، مدرسہ کے ماحول میں فی الجملہ آزادی تھی، نگرانی وغیرہ کا زیادہ اہتمام نہ تھا، لیکن اساتذہ نے طلبہ میں اتنا ذوق پیدا کر دیا تھا کہ وہ خود بخود پڑھنے لکھنے میں لگ رہتے تھے۔“ (حکایت ہستی: ۷۳)

”یہیں شعور کی آنکھ کھلی، یہیں اس میں پختگی آئی، اور یہاں جو مزاج بن گیا اس کی چھاپ اب بھی باقی ہے، مدرسے کا جب تصور آتا ہے تو

لوح ذہن پر پہلے یہی مدرسہ بھرتا ہے، ابھی کچھ عرصہ پہلے تک میں خواب میں جب بھی اپنے کو پڑھاتے یا پڑھتے دیکھتا تو اسی مدرسے میں دیکھتا، اللہ تعالیٰ اس مدرسے کو اس کے اساتذہ و طلبہ اور اہل انتظام کو اپنی رحمتوں، مہربانیوں سے نوازیں۔ آمین“ (حکایت ہستی: ۱۲۹)

دارالعلوم دیوبند میں: اس کے بعد شوال ۱۳۸۵ء میں دارالعلوم دیوبند تشریف لے گئے۔ امتحان داخلہ حضرت مولانا وحید

الزماں صاحب کیرانوی نے لیا، اور نمایاں نمبرات آپ کامیاب ہوئے، جدید طالب علم ہونے کے باوجود آپ کی غیر معمولی صلاحیت کی وجہ سے مولانا نے عربی تکلم و انشاء کے درجہ ”صف ثانوی“ میں آپ کو داخل کیا۔ مولانا لکھتے ہیں:

عربی تکلم و انشاء کے استاذ حضرت مولانا وحید الزماں صاحب کیرانوی علیہ الرحمہ تھے، ان سے دو ارحیاء العلوم ہی سے بہت عقیدت تھی، میں ان کے درس میں خصوصیت سے شرکت کرنا چاہتا تھا۔ مولانا نے عربی تکلم و انشاء کے لئے تین درجے قائم کر رکھے تھے، پہلے درجے کو ”صف اول“ دوسرے کو ”صف ثانوی“ اور تیسرے کو ”صف نہائی“ کے نام سے موسوم کر رکھا تھا، جدید طلبہ کا داخلہ ”صف اول“ میں ہوتا تھا۔ یہ جماعت دو حصوں میں منقسم تھی، اور دونوں کو صف نہائی کے ممتاز طلبہ جن کو مولانا متعین فرماتے تھے، انہیں پڑھایا کرتے تھے، اور مولانا خود صف ثانوی اور صف نہائی کو پڑھاتے تھے، ان تینوں جماعتوں میں شامل ہونے کے لئے تعلیمات میں درخواست دینی ہوتی تھی، میں نے صف ثانوی میں شامل ہونے کی درخواست دی، دفتر تعلیمات سے مجھے ہدایت ملی کہ آپ جدید طالب ہیں مولانا وحید الزماں صاحب کی منظوری کے بعد آپ کو اس میں شامل کیا جائے گا، میں مولانا کی خدمت میں گیا، مولانا سے گزارش کی، مولانا نے مجھے پہچان لیا، اور فرمایا اچھی بات ہے، آپ سبق میں آیا کیجئے، میں کہہ دوں گا۔ میں صف ثانوی کے سبق میں حاضری دینے لگا، مگر درس گاہ میں تعلیمات کی جانب سے رجسٹر طلبہ آیا تو اس میں میرا نام نہ تھا، میں تعلیمات میں گیا، میں نے اس کی تحقیق کی، تو معلوم ہوا کہ مولانا کی طرف سے تصدیق نہیں آئی ہے، میں حضرت مولانا کی خدمت میں حاضر ہوا، تو مولانا نے ایک تحریر لکھ کر دی، وہ تحریر میرے پاس محفوظ نہیں ہے، میں نے اسی وقت اس کی نقل والد صاحب کی خدمت میں بھیج دی تھی، ان کی اصل تحریر دفتر تعلیمات میں جمع ہوگئی تھی، اس کے الفاظ تو اب یاد ہونے کا سوال ہی نہیں، مضمون یہ تھا:

”میں نے اس طالب علم کا امتحان لیا تھا، ماشاء اللہ استعداد اچھی ہے، آئندہ ان سے بہتر توقعات ہیں، یہ صف ثانوی میں داخلہ کے مستحق ہیں، ان کا نام شامل کر لیا جائے۔“

یہ تحریر میں نے دفتر تعلیمات میں جمع کر دی، پھر میرا نام رجسٹر میں درج ہو گیا۔ صف ثانوی کا درس بعد نماز مغرب ہوتا تھا، اس درس میں طلبہ کی تعداد بہت زیادہ نہ تھی، منتخب طلبہ ہی تھے۔ مفتی عزیز الرحمن صاحب (بہمنی) مولانا نور عالم صاحب (دیوبند) مولانا بدر الحسن صاحب (کویت) مولانا مجیب اللہ صاحب (دیوبند) اس میں تھے۔ دارالعلوم دیوبند میں اسباق کی تفصیل اس طرح تھی:

پہلا گھنٹہ	حضرت مولانا محمد سالم صاحب مدظلہ	جلالین شریف
دوسرا گھنٹہ	” ” ”	” ”
تیسرا گھنٹہ	حضرت مولانا قمر الدین صاحب مدظلہ	مبیدی
چوتھا گھنٹہ	حضرت منشی امتیاز احمد صاحب علیہ الرحمہ	کتابت
پانچواں گھنٹہ	حضرت مولانا اختر حسین میاں صاحب علیہ الرحمہ	ہدایہ اخیرین
چھٹا گھنٹہ	” ” ”	” ”

امروہہ میں: دیوبند میں چند ماہ گزرے تھے کہ ایک ہنگامہ کے نتیجے میں تقدیر الہی نے امر وہہ حضرت مولانا محمد افضال الحق صاحب جوہر

قاسمی کی خدمت میں پہونچا دیا۔ مدرسہ حسینین چلے، امر وہہ میں آپ نے دورہ حدیث حضرت مولانا افضال الحق صاحب اور دیگر اساتذہ سے پڑھا۔ وہاں اسباق کی ترتیب یوں تھی:

(۱)..... حضرت مولانا عبداللہ صاحب امر وہوی علیہ الرحمہ ابوداؤد شریف

(۲)..... حضرت مولانا عطاء اللہ صاحب دیوریاوی مدظلہ مسلم شریف

(۳)..... حضرت مولانا افضل الحق صاحب قاسمی مدظلہ بخاری شریف

(۴)..... حضرت مولانا افضل الحق صاحب قاسمی مدظلہ بخاری شریف

(۵)..... حضرت مولانا افضل الحق صاحب قاسمی مدظلہ ترمذی شریف

(۶)..... حضرت مولانا عبدالمنان صاحب مظفر پوری مدظلہ شمائل ترمذی شریف

دارالعلوم دیوبند کے بعد اور امر وہہ جانے سے پہلے ۲۲ روز آپ نے مدرسۃ الاصلاح سرانمیر میں تعلیم حاصل کی، تفصیلات کیلئے دیکھئے ”حکایت ہستی“ جو مولانا مرحوم کی خودنوشت سوانح حیات ہے۔

۱۹۷۱ء مطابق ۱۳۹۱ء میں امر وہہ سے فارغ ہوئے، اس کے بعد ۱۶ مہینے تک اپنے وطن بھیرہ میں رہے، اس دوران گھر کے کاموں کے ساتھ حفظ قرآن کریم مکمل کیا، اور گاؤں کے نوجوانوں کو قرآن شریف کا ترجمہ پڑھاتے رہے، مولانا مرحوم کو قرآن کے ساتھ بڑی مناسبت تھی، اس کا ذکر میرے تفصیلی مضمون میں انشاء اللہ آئے گا۔

تدریس: تدریسی زندگی کا آغاز امر وہہ مدرسہ چلہ کی عارضی مدرسے سے ہوا، وہاں ایک استاذ رخصت لے کر گھر گئے ہوئے تھے، تو آپ کے اساتذہ کرام نے آپ کو مامور کیا کہ ان کے آنے تک تدریس کے فرائض انجام دیں، چنانچہ آپ نے وہاں سے مختصر المعانی، مقامات حریری، مرقات اور ہدایۃ النحو سے تدریسی زندگی کا آغاز کیا، اس کے بعد آپ کے اساتذہ نے میسور بھیجا جہاں چند ماہ امامت و خطابت کا فریضہ انجام دیا، جس کے بڑے خوشگوار اثرات وہاں کی دینی فضا پر مرتب ہوئے، آپ نے وہاں مستقل قیام کا ارادہ کر لیا، لیکن جامعہ اسلامیہ ریوڑی تالاب بنارس کے ذمہ داروں کے غیر معمولی اصرار پر وہاں کی مدرسے منظور کی، اور اس طرح ۱۹۷۲ء سے آپ نے باقاعدہ درس و تدریس کی ابتداء کی، اور اس کا سلسلہ بلا کسی انقطاع کے ۴۲ سالوں پر محیط ہے، جس دن آپ کا انتقال ہوا ہے یعنی ۲۸ ستمبر شنبہ کو، اس دن بھی آپ نے دو کتابوں کا سبق پڑھایا ہے۔

ایک سال جامعہ اسلامیہ بنارس میں رہنا ہوا، اس کے بعد مدرسہ دینیہ غازی پور ۱۹۷۳ء میں تشریف لے گئے۔ وہاں آپ نے دو مرحلوں میں نو سال تدریس کی خدمات انجام دیں، پہلے مرحلہ میں ۱۹۷۳ء سے ۱۹۷۷ء تک، اور دوسرے مرحلے میں ۱۹۸۱ء سے ۱۹۸۶ء تک یہاں رہے۔ قیام غازی پور کے دوران تصوف و سلوک کی طرف رجحان ہوا، اس سلسلہ میں مولانا لکھتے ہیں:

تصوف و سلوک: غازی پور میں جب یکسوئی نصیب ہوئی، تو طبیعت ان اعمال و وظائف کی طرف مائل ہوئی جن میں ہمیں گھر پر

رہ کر مشغول رہا کرتا تھا، یعنی تلاوت، طول طویل نوافل، اور ادو وظائف، اور ان سب کے ساتھ شوق مطالعہ، تہجد کی پابندی بجمہ اللہ ہر جگہ رہی۔ میسور میں، بنارس میں، یہاں بھی وہ سلسلہ قائم رہا۔ یہاں اور ادو وظائف میں اضافہ بھی ہوا اور پابندی بھی بڑھی۔ ایک روز مدرسہ کے کتب خانہ میں مصلح الامت حضرت مولانا شاہ وصی اللہ صاحب علیہ الرحمہ کی خانقاہ الہ آباد سے نکلنے والے رسالہ ”معرفت حق“ کے چند شمارے ہاتھ آئے، میں انھیں پڑھنے لگا، ان کے پڑھنے سے دل پر عجیب و غریب اثر ہوا، ایسا محسوس ہوا جیسے پیاسے کو آب زلال مل گیا ہو، دلچسپی بڑھی اور اتنی بڑھی کہ میں ان مضامین و مواعظ میں جذب ہو کر رہ گیا، وہاں جتنے رسائل مل سکے، میں سب اٹھالایا اور بار بار پڑھتا رہا، اور جتنا پڑھتا دلچسپی بڑھتی رہی، طبیعت دنیا سے پہلے ہی سرد ہو چکی تھی، دل نے ”معرفت حق“ کے مضامین سے محبت و معرفت کی گرمی پائی، پھر آنکھوں نے آنسوؤں کی جھڑی لگا دی۔ میں شاہ صاحب کے نام سے واقف تھا، ان کی تاثیر بھی قدرے جانتا تھا، مگر ان کے مواعظ و ملفوظات پڑھنے کا کبھی اتفاق نہ ہوا تھا، اب جو پڑھنے کی توفیق ہوئی تو دل کی دنیا زریروز برہو کر رہ گئی، میں بار بار ان مضامین کو پڑھتا اور قلب کو گرماتا رہتا، لیکن یہ چند ہی پرچے تھے، وہ بھی متفرق!“

پہلے آپ مولانا حکیم منیر الدین صاحب منوی کے دست حق پرست پر بیعت ہوئے، اس کے بعد اصلاحی تعلق جانشین مصلح الامت حضرت مولانا قاری محمد مبین صاحب سے رہا، اخیر میں یہ تعلق سلسلہ قادریہ سندھ کے نامور شیخ حضرت مولانا حماد اللہ صاحب ہالچوی (خلیفہ حضرت مولانا تاج محمود امروٹی) کے خلیفہ حضرت مولانا عبدالواحد صاحب دامت برکاتہم (تلمیذ رشید حضرت مولانا حسین احمد مدنی علیہ الرحمہ) سے قائم ہوا۔ اور انھیں کی طرف سے مولانا کو اجازت و خلافت ملی۔ یہ موضوع بھی تفصیل طلب ہے۔

۱۹۷۷ء میں وصیۃ العلوم الہ آباد تشریف لے گئے۔ وہاں چار سال تک رہے، اس دوران مدرسہ دینیہ غازی پور..... جہاں سے الہ آباد گئے تھے..... کے ناظم تعلیمات رہے، الہ آباد سے دو بار ۱۹۸۱ء میں غازی پور آئے، اور ۱۹۸۶ء میں ریاض العلوم گورنمنٹی تشریف لے گئے، جہاں چار سال تک قیام

رہا۔ اس کے بعد شوال ۱۲۱۰ھ (۱۹۹۰ء) میں اپنے استاذ حضرت مولانا محمد مسلم صاحب بہوری علیہ الرحمہ کے حکم پر شیخوپورہ تشریف لے گئے، جہاں آپ نے ۲۴ سال گزارے، یعنی پوری تدریسی زندگی کا نصف سے زائد حصہ! اس دوران آپ نے وہاں لائق و فائق اور مخلص اساتذہ کو جمع کر دیا، جس کے نتیجے میں تعلیم و تعلم اور اخلاق و تربیت کی ایسی فضا قائم ہوئی کہ یہ ادارہ حضرات اہل علم کے لئے باعث رشک بن گیا، اس کی یہ نیک نامی اور ناموری اگر عدل و انصاف کی نگاہ سے دیکھا جائے تو تواتر حضرت مولانا کی رہن منت ہے، مولانا کی خدمات اس ادارہ کے گوشہ گوشہ، چپہ چپہ پر ہیں۔ مولانا لکھتے ہیں:

”مولانا (محمد مسلم صاحب) کے حکم پر میں شیخوپورہ حاضر ہوا۔ تو وہاں علمی اور تعلیمی اور تعمیری ہر اعتبار سے سناٹا تھا۔ جامع مسجد بن کر کھڑی تھی، جس میں ایک بلب روشن تھا اور اندھیرے کو شکست دینے کی ناتمام کوشش کر رہا تھا، جامع مسجد کے مشرق میں ایک لمبی چوڑی پانی سے لبریز گڑھی تھی، گڑھی کے جنوبی حصے میں دو تین کپھریل کے کمرے تھے، مشرقی حصے میں چھ کمرے نیچے اور چھ کمرے اوپر کا ایک ڈھانچہ کھڑا تھا، شمالی جانب ایک ادھور سا کپھریل کا مطبخ تھا۔

اس احاطہ میں بیس پچیس طلبہ حفظ کے اور چار پانچ طالب علم عربی کے فر و کش تھے، مکتب کے گاؤں کے بچے تعلیم کے وقت آتے اور چھٹی پا کر چلے جاتے، میں یہاں آ کر سوچ میں پڑ گیا، ایک طرف استاذ گرامی کا حکم اور دوسری طرف یہ بے سروسامانی! پھر میرے دل نے فیصلہ کیا کہ مجھے نہ دنیا کی شہرت مقصود ہے نہ آسائش مطلوب ہے، دین اور دینی تعلیم کی خدمت میرا مقصد زندگی ہے، امید ہے کہ یہاں اس ویرانے میں وہ بے غل و غش حاصل ہوگا۔ مجھے انشراح صدر ہو گیا اور میں نے یہاں قیام منظور کر لیا..... میں نے عربی کی تمام کتابیں از ابتداء تا انتہا پڑھائیں۔ اس تعلیم میں ایک اور استاذ بھی شریک تھے، اور وہ بھی اس طرح کہ چھ ماہ وہ رہ کر دوسری جگہ چلے گئے، پھر دوسرے استاذ آئے۔ عربی پنجم کی ایک کتاب کے علاوہ تمام کتابیں اور عربی دوم کی زیادہ تر کتابیں اور قدرے قلیل فارسی کی کتابیں میں پڑھاتا رہا۔ سال پورا ہوا، عربی پنجم کے یہ طلبہ تعلیم کی تکمیل کے لئے دیوبند حاضر ہوئے اور انھوں نے تعلیم و تعلم اور دینداری و اخلاق میں نمایاں مقام حاصل کیا۔ وہیں سے مدرسہ شیخ الاسلام شیخوپورہ کی دارالعلوم دیوبند اور ملک کے دوسرے علاقوں میں شہرت حاصل ہوئی۔

اب مدرسہ کا قافلہ باوجود غربت و بے سروسامانی کے ایک اعلیٰ معیار پر چل پڑا، عمارتیں بھی بنیں، طلبہ کی تعداد میں بہت اضافہ ہوا۔ بہتر سے بہتر اساتذہ جن میں زیادہ تر مجھی سے تعلیم پائے ہوئے تھے فراہم ہوئے۔ مالیات کا مسئلہ مستحکم ہوا، دیکھتے ہی دیکھتے مدرسہ شیخ الاسلام ملک و بیرون ملک کا معروف ادارہ بن گیا۔

جب کوئی چیز اپنے عروج و ارتقاء پر پہنچتی ہے، اور حسن و رعنائی سے مزین ہوتی ہے تو اس پر نظر بد بھی پڑنے لگتی ہے، اب مدرسہ کا انتظام کچھ ایسے افراد کے ہاتھ میں آیا جن میں وسعت قلبی کے بجائے تنگ دلی کا مادہ زیادہ تھا، انھوں نے مدرسہ کے تعلیمی و اخلاقی ماحول میں خرابیاں پیدا کیں، بعض بے جا و نامعقول اقدامات کی وجہ سے اساتذہ و طلبہ میں بددلی پھیلائی،.....

میرے اوپر ایسے الزامات لگائے گئے جسے ناظم مدرسہ سے لے کر مدرسہ کا ہر فرد جانتا ہے کہ ان کا کوئی چھینٹا میرے دامن پر نہیں ہے۔

بہر حال ماحول ایسا گرم کر دیا گیا کہ میں نے فتنوں سے بچ نکلنے میں دین و دنیا کی عافیت محسوس کی۔“

مولانا نے اپنے اس لگائے ہوئے چمن کو کس دل سے چھوڑا ہوگا، ان کا دل ہی جانتا ہوگا

میرے دل میں درد بھرا ہے اتنا ہی تم جانو ہو
دل میں کیسے درد بھرے ہیں درد بھرا دل جانے ہے

بہر حال تقدیر کا لکھا پورا ہو کر رہا، رمضان ۱۴۳۴ھ میں مولانا نے اپنے قائم کئے مدرسہ سراج العلوم چھپرہ ضلع منو میں مستقل اقامت کر لی، اور یہ جو ابھی مکتب اور حفظ کے درجات پر مشتمل تھا، اس کو ترقی دینے کا فیصلہ کیا، چنانچہ مجھے اور مفتی منظور احمد صاحب کو یہاں لے گئے، مولانا کے قیام کی برکت سے قرب و جوار کے علاوہ دور دراز حلقوں سے بھی اچھے خاصے طلبہ آ گئے، اور بہت مناسب اور دین کی خدمت کا جذبہ رکھنے والے لائق اساتذہ بھی فراہم ہو گئے، تعمیرات کی حد درجہ کمی ہونے کی وجہ سے بہت سے طلبہ کو واپس کرنا پڑا، اور عربی کی دو جماعتیں ہفتم (مشکوٰۃ شریف) اور ششم (جلالین شریف) قائم ہوئیں۔ ارادہ یہ تھا کہ جماعتوں کا قیام اوپر کے درجات سے ہوگا، جیسے جیسے وسعت ہوگی بقیہ جماعتیں قائم ہوتی جائیں گی۔ اسی دوران مولانا کا حادثہ وفات پیش آ گیا، جس اللہ کی ذات پر بھروسہ کرتے ہوئے مولانا نے تمام تر بے سروسامانی کے یہ قدم اٹھایا تھا اسی کی ذات سے امید ہے کہ ان شاء اللہ مولانا کا یہ خواب ضرور شرمندہ تعبیر ہوگا اور مستقبل قریب میں یہ دین اور علم دین کا ایک اچھا مرکز بنے گا۔

وفات: مولانا کی بیماری کی ابتداء تو آج سے ۹ سال پہلے اس وقت ہوئی جب ۱۴ رزی الحج ۱۴۲۲ھ جمعہ کو ان کے جسم کے دائیں حصہ پر فالج کا

شدید حملہ ہوا، اس کے بعد صحت معمول پر نہیں آسکی، لیکن وہ عزم و ہمت کے پہاڑ تھے، اسی حالت میں درس و تدریس، تصنیف و تالیف، وعظ و تقریر اور تربیت سالکین کا سلسلہ بدستور جاری رہا، لیکن گزشتہ سال جب گردے کمزور ہو گئے اور ڈائلیسس کا سلسلہ شروع ہوا، ضعف و نقاہت بہت بڑھ گئی، درس و تدریس کا سلسلہ موقوف رہا، اور قیام مسلسل بمبئی میں رہا۔ اس سال رمضان سے طبیعت قدرے بہتر ہوئی، تو سوال سے پھر ایک دو کتابوں کے پڑھانے کا سلسلہ رہا، جیسا کہ میں نے مضمون کی ابتداء میں لکھا کہ ”جس دن آپ کا انتقال ہوا ہے یعنی ۲۸ ستمبر شنبہ کو، اس دن بھی آپ نے دو کتابوں کا سبق پڑھایا ہے۔“

مولانا کا ارادہ یہاں سے ایک رسالہ ”سراج الاسلام“ نکالنے کا تھا، چنانچہ اس کا پہلا شمارہ جو ان کے استاذ محترم حضرت مولانا زین العابدین صاحب پر خصوصی نمبر تھا، اس کی تیاری آخری مرحلے میں تھی، انتقال سے چند گھنٹے پہلے مجھے بلا کر اس کی تصحیح کروائی اور پہلی اکتوبر منگل کا میرا ٹکٹ دہلی کا تھا کہ جا کر بقرعید سے پہلے اس کو چھپوا کر لے آؤں، لیکن اللہ کو یہ منظور نہیں تھا، اللہ اس نمبر کی اشاعت آسان فرمائے۔

مولانا ۲۸ ستمبر شنبہ کو مغرب کے وقت تک بالکل معمول کے مطابق رہے، نمازوں کیلئے مسجد میں حاضر ہوئے، عصر بعد کی مجلس میں چائے بھی معمول کے مطابق پی، مغرب کے بعد طبیعت میں اضمحلال پیدا ہونا شروع ہوا، عشاء کے وقت دو مرتبہ قے ہوئی اس کے بعد بلڈ پریشر بہت لو ہو گیا۔ فوراً مٹو لے جایا گیا، اس وقت تک ہوش میں تھے، اور ہونٹ مسلسل ہل رہے تھے جیسا کہ ذکر خفی کے وقت ان کا معمول تھا، ڈاکٹروں نے اپنے حساب سے بہت کوشش کی مگر وقت پورا ہو چکا تھا، گیارہ بجے ہاسپٹل پہنچے تھے اور ساڑھے گیارہ بجے آپ مالک حقیقی سے جا ملے۔ بھجری سن کے اعتبار سے مولانا کی عمر ۶۳ سال، ۷ ماہ تھی۔

جسد خاکی مدرسہ سراج العلوم، چھپرہ لایا گیا، دوسرے دن بعد نماز ظہر تین بجے نماز جنازہ ادا کی گئی، نماز جنازہ مولانا کے صاحبزادے مولانا محمد عابد صاحب نے پڑھائی۔ مدرسہ کے احاطہ میں مسجد کے زیر سایہ اس امانت کو ہمیشہ کیلئے زمین کے سپرد کر دیا گیا۔ اس کوردہ دیہات میں جنازہ میں تیس ہزار کا مجمع ہو گیا تھا، جس میں اکثریت مدارس کے علماء و طلباء کی تھی، یہ عند اللہ مقبولیت اور عند الناس محبوبیت کی دلیل ہے۔

میں اپنی اس تحریر کا اختتامیہ مولانا ہی کی ایک تحریر بناتا ہوں جو انھیں نے میرے والد ماجد حاجی عبدالرحمن صاحب کے متعلق لکھی تھی:

”اللہ تعالیٰ ان کی قبر کو روضۃ من ریاض الجنۃ بنائے۔ مغفرت کی دلائل ادا کریں ہم ہم ساز ہیں، نَمَ كُنُوْمَةُ الْعُرُوْسِ كِي صَدَائِ رُوْحِ پُورِ ان کولوریاں دے، غفور و درگزر کا آب زلال تمام خطاؤں اور غلطیوں سے دھو کر پاک و صاف کر دے۔“ آمین یارب العالمین

پسماندگان میں اہلیہ محترمہ، سات صاحبزادگان (حافظ محمد عارف، حافظ محمد عادل، مولوی محمد عابد، مولوی محمد عامر، مولوی محمد راشد، مولوی محمد عرفات، اور محمد احمد سلمہ) اور تین صاحبزادیاں ہیں، جن کا نکاح بالترتیب مفتی اعجاز احمد قاسمی، مولانا ابرار الحق قاسمی اور مولوی فیض الحق قاسمی زید مجدہم سے ہوا، ان کے علاوہ تلامذہ و مسترشدین، متوسلین و منتسبین کی ایک جماعت ہے۔ اللہ تعالیٰ سب کو صبر جمیل و اجر جزیل مرحمت فرمائیں اور سب کو اپنے حفظ و امان میں رکھیں، اور اپنی مرضیات پر چلائیں، اور حضرت مولانا جن کی زندگی کا مشن یہ تھا کہ:

”میرے تلامذہ و متعلقین اللہ کے مخلص بندے، رسول کے سچے امتی، شریعت الہی کے علمبردار اور دین متین کے صحیح حامل و پاسدار بنیں، اسی کے لئے انھوں نے اپنی پوری زندگی تاج دی، ان کے دل میں یہ تڑپ اور تقاضا ہمہ وقت موج زن رہتا تھا کہ ”اہل ایمان اپنے نفس، اپنی طبیعت اور اپنے گرد و پیش کے مختلف تقاضوں کو فنا کر کے، ان سے منہ موڑ کر محض اللہ و رسول کی اطاعت و وابستگی کے لئے یکسو ہو جائیں۔ زندگی کا مرکز و محور صرف وہ ہو جس کی دعوت اللہ کے آخری پیغمبر جناب محمد رسول اللہ ﷺ نے دی ہے، اس کے خلاف جتنی راہیں ہیں، سب سے قطعی اجتناب کیا جائے۔“

اللہ تعالیٰ ہمیں بھی دین کی یہی فکر عطا کرے اور اس راہ پر چلنا آسان فرمائے اور حضرت مولانا نے اپنی اخیر زندگی میں جس ادارے (سراج العلوم چھپرہ) کو پروان چڑھانے کا عزم بالجزم کر رکھا تھا باری تعالیٰ اس نودمیدہ پودے کو تناور درخت بنائے اور اس کے لئے اپنی خاص نصرت و اعانت کا دروازہ ہمارے اوپر کھول دے۔ آمین

مطبوعہ کتابوں کی تفصیل حسب ذیل ہے۔

- (۱) تسہیل الجلالین شرح اردو جلالین شریف (جلد اول) (سورہ بقرہ تا سورہ نساء مکمل سوا پانچ پارے)
- (۲) حدیث دوستان (دینی و اصلاحی اور علمی و ادبی مکاتیب کا مجموعہ)
- (۳) کھوئے ہوؤں کی جستجو (مختلف شخصیات پر لکھے گئے مضامین کا مجموعہ)
- (۴) حیاتِ مصلح الامت (حضرت مولانا شاہ وصی اللہ صاحب اعظمی کی مفصل سوانح)
- (۵) مدارس اسلامیہ، مشورے اور گزارشیں (جدید اضافہ شدہ ایڈیشن، مدارس سے متعلق مضامین کا مجموعہ)

- (۶) بطواف کعبہ فرتم..... (سفر نامہ حج) حریم شریفین (مکہ مکرمہ مدینہ منورہ کے سفر کی روداد)
- (۷) تہجد گزار بندے (تہجد کی اہمیت و فضیلت اور تہجد گزار بندوں کا تفصیلی تذکرہ)
- (۸) ذکر جامی (ترجمان مصلح الامت مولانا عبدالرحمن جامی کے حالات زندگی)
- (۹) حضرت چاند شاہ صاحب اور ان کا خانوادہ تصوف (حضرت چاند شاہ صاحب ٹانڈوی اور ان کے خلفاء کے حالات)
- (۱۰) تذکرہ شیخ ہالچوی۔ (سندھ کے معروف شیخ طریقت و عالم حضرت مولانا حامد اللہ صاحب ہالچوی کا مفصل تذکرہ)
- (۱۱) مودودی صاحب اپنے افکار و نظریات کے آئینہ میں (مولانا بنوریؒ کی عربی کتاب الاستاذ المودودی کا ترجمہ)
- (۱۲) حکایت ہستی حصہ اول (خودنوشت سوانح، ابتداء حیات سے اختتام طالب علمی تک)
- (۱۳) کثرت عبادت عزیمت یا بدعت؟
- (۱۴) نقل ناحق قرآن وحدیث کی روشنی میں
- (۱۵) تعویذات و عملیات کی حقیقت و شرعی حیثیت
- (۱۶) شب برأت کی شرعی حیثیت
- (۱۷) اخلاق العلماء (علماء کے لیے خاص چیز)
- (۱۸) دینداری کے دو دشمن (حرص مال و حب جاہ پر ایک تحریر)
- (۱۹) فتنوں کی طغیانی (ٹی وی پر ایک فکر انگیز تحریر)
- (۲۰) اہل حق اور اہل باطل کی شناخت
- (۲۱) مالی معاملات کی کمزوریاں اور ان کی اصلاح
- (۲۲) منصب تدریس اور حضرات مدرسین
- (۲۳) حج و عمرہ کے بعض مسائل میں غلو اور اس کی اصلاح
- (۲۴) برکات زمزم (ماء زمزم کی فضیلت و اہمیت کا بیان)
- (۲۵) تصوف ایک تعارف
- (۲۶) خواب کی شرعی حیثیت
- (۲۷) تکبر اور اس کا انجام (ایک تقریر)
- (۲۸) تذکرہ مولانا عبدالقیوم فچوری
- (۲۹) تسہیل المہیدی
- (۳۰) حدیث درود (ماہنامہ ضیاء الاسلام میں لکھے ہوئے اداریوں کا مجموعہ)
- (۳۱) مسئلہ ایصال ثواب! ایک ذہنی طغیانی کا احتساب۔
- (۳۲) المدد التعظیمی لاسم الجلالۃ، اذان میں لفظ اللہ پر مد کرنے کی تحقیق
- (۳۳) اذکار سلسلہ قادریہ
- حضرت مولانا کی مرتب کردہ کتب
- (۱) تالیفات مصلح الامت جلد پنجم (مطبوعہ) جلد ششم (غیر مطبوعہ)
- (۲) درود درماں (حضرت مولانا شاہ وصی اللہ صاحب علیہ الرحمہ کے ان مضامین کا انتخاب اور ان کی ترتیب جو مصائب و غیرہ کے اسباب اور ان کے حل پر مشتمل ہے)
- (۳) محبت الہی اور نفس (حضرت مولانا شاہ وصی اللہ صاحب علیہ الرحمہ کی چند مجالس کا مجموعہ، اور ان پر عنائین کی ترتیب)
- (۴) احاطہ دارالعلوم میں بیٹے ہوئے دن (حضرت مولانا مناظر احسن گیلانی کے طویل سلسلہ مضامین کی کتابی ترتیب)
- (۵) مجالس مصلح الامت (۵ جلدیں) حضرت مولانا نے اخیر عمر میں اس کو اپنے شاگرد مفتی عطاء اللہ صاحب سے اپنی نگرانی میں مرتب کروایا۔